

- (ခ) တိုင်းဒေသကြီးအတွင်းရှိ လမ်းနှင့်တံတားများတွင် လှည်းနှင့်တိရစ္ဆာန်များ ဖြတ်သန်းသွားလာခြင်းနှင့်စပ်လျဉ်း၍ သတ်မှတ်ထားသည့် စည်းကမ်းချက်တစ်ရပ်ရပ်ကို ဖောက်ဖျက်ခြင်း၊
- (ဂ) တိုင်းဒေသကြီးအတွင်းရှိ လမ်းနှင့်တံတားများပေါ်တွင် သွားလာမှုကို အနှောင့်အယှက်သော်လည်းကောင်း၊ ဘေးအန္တရာယ်သော်လည်းကောင်း ဖြစ်စေမည့်ပစ္စည်းကို တမင်ထားရှိခြင်း၊
- (ဃ) တိုင်းဒေသကြီးအတွင်းရှိ လမ်းနှင့်တံတားများနယ်နိမိတ်အတွင်း ပြည်သူ့ဆောက်လုပ်ရေးလုပ်ငန်း၏ ခွင့်ပြုချက်မရှိဘဲ ကြော်ငြာဆိုင်းဘုတ်စိုက်ထူခြင်း။

အခန်း (၇)

အထွေထွေ

၂၀။ အစိုးရအဖွဲ့လက်အောက်ရှိ အခြားဝန်ကြီးဌာနအဖွဲ့အစည်း၏ လုပ်ငန်းလိုအပ်ချက်အရ တိုင်းဒေသကြီး၏လမ်းကို ဖြတ်သန်း၍ မြေအောက်ပိုက်လိုင်းဆက်သွယ်ခြင်း၊ မြေအောက်လျှပ်စစ်ဓာတ်အားလိုင်း ဆက်သွယ်ခြင်း၊ မြေအောက်ကြေးနန်းလိုင်း ဆက်သွယ်ခြင်း သို့မဟုတ် မြောင်းဖောက်လုပ်ခြင်း ပြုလုပ်ပါက အစိုးရအဖွဲ့သို့ တင်ပြဆောင်ရွက်ရမည်။

၂၁။ အသုံးပြုခနှုန်းထားများ၊ ဒဏ်ငွေများ၊ ပြစ်မှုနှင့်ပြစ်ဒဏ်များကို အများပြည်သူသိရှိနိုင်စေရန် အစိုးရအဖွဲ့၏ လမ်းညွှန်ချက်နှင့်အညီ ဆောင်ရွက်ရမည်။

၂၂။ ဤဥပဒေအရ နည်းဥပဒေများ၊ လုပ်ထုံးလုပ်နည်းများ၊ အမိန့်ကြော်ငြာစာများ၊ အမိန့်နှင့်ညွှန်ကြားချက်များ မထုတ်ပြန်မီ The Highways Act, 1907 အရ ထုတ်ပြန်ထားသောနည်းဥပဒေများ၊ အမိန့်များနှင့် ညွှန်ကြားချက်များကို ဤဥပဒေနှင့် မဆန့်ကျင်သရွေ့ ကျင့်သုံးနိုင်သည်။

၂၃။ ဤဥပဒေပါ ပြဋ္ဌာန်းချက်ကို ဆောင်ရွက်နိုင်ရန်အတွက် -

- (က) အစိုးရအဖွဲ့သည် လိုအပ်သောနည်းဥပဒေများ၊ ညွှန်ကြားချက်များကို ထုတ်ပြန်နိုင်သည်။
- (ခ) လမ်းပန်းဆက်သွယ်ရေးဝန်ကြီးဌာနနှင့် တိုင်းဒေသကြီးပြည်သူ့ဆောက်လုပ်ရေးလုပ်ငန်းတို့သည် လိုအပ်သော အမိန့်ကြော်ငြာစာ၊ အမိန့်နှင့်ညွှန်ကြားချက်များကို ထုတ်ပြန်နိုင်သည်။

မန္တလေးတိုင်းဒေသကြီး ကျောက်မျက်ရတနာဖြတ်တောက်ခြင်း၊

သွေးခြင်းလုပ်ငန်းဆိုင်ရာဥပဒေ

(၂၀၁၃ ခုနှစ်၊ မန္တလေးတိုင်းဒေသကြီးလွှတ်တော် ဥပဒေအမှတ် ၅။)

၁၃၇၅ ခုနှစ်၊ သီတင်းကျွတ်လဆန်း ၄ ရက်

(၂၀၁၃ ခုနှစ်၊ အောက်တိုဘာလ ၈ ရက်)

နိဒါန်း

ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေပုဒ်မ - ၁၈၈ အရ အပ်နှင်းထားသော လုပ်ပိုင်ခွင့်ကိုကျင့်သုံးလျက် မန္တလေးတိုင်းဒေသကြီးအတွင်း ကျောက်မျက်ရတနာဖြတ်တောက်ခြင်း၊ သွေးခြင်း၊ ကျောက်မျက်ရတနာအချောထည်နှင့် လက်ဝတ်ရတနာပြုလုပ်ခြင်းလုပ်ငန်းများကို စနစ်တကျ အကောင်အထည်ဖော်ဆောင်ရွက်နိုင်ရန်အတွက် မန္တလေးတိုင်းဒေသကြီးလွှတ်တော်သည် ဤဥပဒေကို ပြဋ္ဌာန်းလိုက်သည်။

အခန်း (၁)**အမည်နှင့်အဓိပ္ပာယ်ဖော်ပြချက်**

- ၁။ ဤဥပဒေကို မန္တလေးတိုင်းဒေသကြီး ကျောက်မျက်ရတနာဖြတ်တောက်ခြင်း၊ သွေးခြင်းလုပ်ငန်း ဆိုင်ရာဥပဒေဟု ခေါ်တွင်စေရမည်။
- ၂။ ဤဥပဒေတွင်ပါရှိသော စကားရပ်များသည် ဖော်ပြပါအတိုင်း အဓိပ္ပာယ်သက်ရောက်စေရမည် -
- (က) **တိုင်းဒေသကြီး**ဆိုသည်မှာ မန္တလေးတိုင်းဒေသကြီးကို ဆိုသည်။
 - (ခ) **အစိုးရအဖွဲ့**ဆိုသည်မှာ မန္တလေးတိုင်းဒေသကြီး အစိုးရအဖွဲ့ကို ဆိုသည်။
 - (ဂ) **ဝန်ကြီးဌာန**ဆိုသည်မှာ မန္တလေးတိုင်းဒေသကြီး သစ်တောနှင့်သတ္တုဝန်ကြီးဌာနကို ဆိုသည်။
 - (ဃ) **ဝန်ကြီး**ဆိုသည်မှာ မန္တလေးတိုင်းဒေသကြီး သစ်တောနှင့်သတ္တုဝန်ကြီးဌာန ဝန်ကြီးကို ဆိုသည်။
 - (င) **ကျောက်မျက်ရတနာ**ဆိုသည်မှာ ပတ္တမြား၊ နီလာ၊ ကျောက်စိမ်း၊ စိန်၊ ပန်းညှို့၊ ပြောင်ခေါင်းစိမ်း၊ သုံးပန်လှမျိုးကျောက်၊ ဖရဲအူ၊ ရွှေတွင်းဝါ၊ မြမျိုးကျောက်၊ ဂေါ်မိတ်၊ ထပ်တစ်ရာ၊ စလင်းတူကျောက်၊ ဥဒေါင်း၊ မျော၊ အညှို့နီလာ၊ နဂါးသွဲ့၊ ကျန်စစ်ရေကျောက်၊ ပါလဒုတ္တာ၊ မြတူကျောက်၊ ပယင်း၊ ပုလဲပြာ သို့မဟုတ် နက်ဖရိုက်ကို ဆိုသည်။ ယင်းစကားရပ်တွင် စလင်းအုပ်စု၌ပါဝင်သော ရတနာ တန်းဝင်ကျောက်များလည်း ပါဝင်သည်။ ထို့ပြင် ပြည်ထောင်စုသတ္တုတွင်းဝန်ကြီးဌာနက ပြည်ထောင်စုအစိုးရအဖွဲ့၏ သဘောတူညီချက်ဖြင့် အမိန့်ကြော်ငြာစာထုတ်ပြန်၍ ကျောက်မျက် ရတနာဟု သတ်မှတ်သည့်ပစ္စည်းများကို ဆိုသည်။
 - (စ) **ကျောက်မျက်ရတနာအရိုင်း**ဆိုသည်မှာ သဘာဝအတိုင်းရှိနေသော ကျောက်မျက်ရတနာ အရိုင်းကို ဆိုသည်။ ယင်းစကားရပ်တွင် ခွဲစိတ်ဖြတ်တောက်ပြီးသော ကျောက်မျက်ရတနာ အရိုင်းတုံးအပိုင်းအစများလည်း ပါဝင်သည်။
 - (ဆ) **ကျောက်မျက်ရတနာ အချောထည်ပြုလုပ်ခြင်းလုပ်ငန်း**ဆိုသည်မှာ ကျောက်မျက်ရတနာ အရိုင်းကို ဖြတ်တောက်ခြင်း၊ သွေးခြင်း၊ အခြားတစ်နည်းနည်းဖြင့် ကျောက်မျက်ရတနာ အချောထည် ပြုလုပ်သည့်လုပ်ငန်းကို ဆိုသည်။
 - (ဇ) **လက်ဝတ်ရတနာ**ဆိုသည်မှာ ကျောက်မျက်ရတနာ အချောထည်ပါရှိသည့် လက်ဝတ်ရတနာကို ဆိုသည်။
 - (ဈ) **လက်ဝတ်ရတနာပြုလုပ်ခြင်းလုပ်ငန်း**ဆိုသည်မှာ ကျောက်သွေး၊ ကျောက်ဖြတ်ခြင်းဖြင့် ဖြစ်ပေါ် လာသည့် ကျောက်မျက်ရတနာအချောထည်ကို လူအများ အဆင်တန်ဆာအဖြစ် လက်ဝတ်ရတနာ ပြုလုပ်ရန် ဆောင်ရွက်သည့် လုပ်ငန်းစဉ်အဆင့်ဆင့်ကို ဆိုသည်။
 - (ည) **လိုင်စင်**ဆိုသည်မှာ ကျောက်ဖြတ်၊ ကျောက်သွေးခြင်းဖြင့် ကျောက်မျက်ရတနာအချောထည် ပြုလုပ်ခြင်းလုပ်ငန်း သို့မဟုတ် လက်ဝတ်ရတနာပြုလုပ်ခြင်းလုပ်ငန်း လုပ်ကိုင်ရန် ဤဥပဒေအရ ထုတ်ပေးသည့်လိုင်စင်ကို ဆိုသည်။
 - (ဋ) **တစ်ပိုင်တစ်နိုင်လုပ်ငန်း**ဆိုသည်မှာ လက်သုံးကိရိယာ၊ စက်ကိရိယာကိုအသုံးပြု၍ မိသားစု စားဝတ်နေရေးအတွက် တစ်ပိုင်တစ်နိုင်လုပ်ကိုင်သည့်လုပ်ငန်းကို ဆိုသည်။
 - (ဌ) **အသေးစားလုပ်ငန်း**ဆိုသည်မှာ စက်ကိရိယာကိုအသုံးပြု၍ အမြတ်အစွန်းရရှိရန်နှင့် အကျိုးစီးပွား ဖြစ်ထွန်းစေရန် ရည်ရွယ်လုပ်ကိုင်သော အကြီးစားမဟုတ်သည့်လုပ်ငန်းကို ဆိုသည်။
 - (ဍ) **အကြီးစားလုပ်ငန်း**ဆိုသည်မှာ ရင်းနှီးမြှုပ်နှံမှုနှင့်ကုန်ကျစရိတ် အများအပြား စိုက်ထုတ်ပြီး နည်းပညာရပ်နှင့် နည်းစနစ်များ၊ အကြီးစားစက်ကိရိယာများအသုံးပြုသည့် စီးပွားရေးလုပ်ငန်း အဖြစ် ဆောင်ရွက်သောလုပ်ငန်းကို ဆိုသည်။

- (ပ) ကော်မတီဆိုသည်မှာ ဤဥပဒေအရ ဖွဲ့စည်းသော ကျောက်မျက်ရတနာ ဖြတ်တောက်ခြင်း၊ သွေးခြင်း၊ အချောထည်ပြုလုပ်ခြင်း၊ လက်ဝတ်ရတနာပြုလုပ်ခြင်းလုပ်ငန်းများကို ကြီးကြပ်သည့် လုပ်ငန်းကြီးကြပ်ရေးကော်မတီကို ဆိုသည်။
- (ဏ) လိုင်စင်ခဆိုသည်မှာ ကျောက်မျက်ရတနာအချောထည်ပြုလုပ်ခြင်းလုပ်ငန်း သို့မဟုတ် လက်ဝတ်ရတနာပြုလုပ်ခြင်းလုပ်ငန်းအတွက် ဤဥပဒေအရ ကောက်ခံသည့်အခွန်အခကို ဆိုသည်။
- (တ) လိုင်စင်ရရှိသူဆိုသည်မှာ ကျောက်မျက်ရတနာ အချောထည်ပြုလုပ်ခြင်းလုပ်ငန်း သို့မဟုတ် လက်ဝတ်ရတနာပြုလုပ်ခြင်းလုပ်ငန်းကို လုပ်ကိုင်ခွင့်ရရှိသော ကုမ္ပဏီ၊ အဖွဲ့အစည်း သို့မဟုတ် ပုဂ္ဂိုလ်တစ်ဦးဦးကို ဆိုသည်။

အခန်း (၂)

ရည်ရွယ်ချက်များ

- ၃။ ဤဥပဒေ၏ရည်ရွယ်ချက်များမှာ အောက်ပါအတိုင်းဖြစ်သည် -
- (က) တိုင်းဒေသကြီးအတွင်း ကျောက်မျက်ရတနာ ဖြတ်တောက်ခြင်း၊ သွေးခြင်း၊ အချောထည်နှင့် လက်ဝတ်ရတနာပြုလုပ်ခြင်းလုပ်ငန်းများကို စနစ်တကျ အကောင်အထည်ဖော်ဆောင်ရွက်ခြင်း အားဖြင့် ကျောက်မျက်ရတနာရောင်းဝယ်ခြင်းဈေးကွက် ဖွံ့ဖြိုးတိုးတက်လာစေရန်၊
- (ခ) မြန်မာ့ကျောက်မျက်ရတနာ အချောထည်နှင့် လက်ဝတ်ရတနာတန်ဖိုးများကို နိုင်ငံတကာတန်ဖိုး၊ စံနှုန်းများနှင့်အညီ ရရှိခံစားနိုင်စေရန်၊
- (ဂ) ကျောက်မျက်ရတနာဖြတ်တောက်ခြင်း၊ သွေးခြင်း၊ အချောထည်နှင့် လက်ဝတ်ရတနာပြုလုပ်ခြင်း လုပ်ငန်းများကို ခေတ်မီနည်းပညာများဖြင့် စနစ်တကျ ဖွံ့ဖြိုးတိုးတက်မှုဖြစ်ပေါ်လာစေရန် ပံ့ပိုး ကူညီခြင်း၊ လုပ်ငန်းလုပ်ကိုင်ရန်အခွင့်အလမ်းများ တိုးတက်ဖြစ်ပေါ်လာစေရန်နှင့် တိုင်းဒေသကြီး ဘဏ္ဍာငွေအတွက် ရသင့်ရထိုက်သော လိုင်စင်ခများ ရရှိစေရန်၊
- (ဃ) မြန်မာ့ကျောက်မျက်ရတနာဥပဒေအရ ရတနာခွန်ပေးဆောင်ထားခြင်းမရှိသည့် တရားမဝင် ကျောက်မျက်ရတနာအရိုင်းမှ အချောထည်ပြုလုပ်ခြင်း၊ လက်ဝတ်ရတနာပြုလုပ်ခြင်းတို့ကို ကာကွယ် တားဆီးနိုင်ရန်။

အခန်း (၃)

ကျောက်မျက်ရတနာ ဖြတ်တောက်ခြင်း၊ သွေးခြင်း၊ အချောထည်နှင့် လက်ဝတ်ရတနာပြုလုပ်ခြင်းလုပ်ငန်း လုပ်ကိုင်ခွင့်လိုင်စင် လျှောက်ထားခြင်း၊ လိုင်စင်ထုတ်ပေးခြင်း

၄။ ကျောက်မျက်ရတနာ ဖြတ်တောက်ခြင်း၊ သွေးခြင်း၊ အချောထည်ပြုလုပ်ခြင်း လက်ဝတ်ရတနာ ပြုလုပ်ခြင်းလုပ်ငန်းများ၏ အမျိုးအစားသတ်မှတ်ခြင်း၊ လိုင်စင်သက်တမ်းနှင့် လိုင်စင်ခသတ်မှတ်ခြင်းတို့ကို နည်းဥပဒေများတွင် ထည့်သွင်းသတ်မှတ်ရမည်။ သတ်မှတ်ချက်များနှင့်အညီ ယင်းလုပ်ငန်းများကို လုပ်ကိုင် လိုသည့် ကုမ္ပဏီ၊ အဖွဲ့အစည်း သို့မဟုတ် ပုဂ္ဂိုလ်သည် လုပ်ငန်းလုပ်ကိုင်ခွင့်လိုင်စင်ရရှိရန် ဝန်ကြီးဌာနသို့ လျှောက်ထားရမည်။

၅။ ဝန်ကြီးဌာနသည် လုပ်ငန်းလုပ်ကိုင်ခွင့်ပြုရန် လျှောက်ထားချက်ကို လက်ခံရရှိလျှင် စိစစ်ပြီး တစ်ပိုင် တစ်နိုင်လုပ်ငန်း၊ အသေးစားလုပ်ငန်း၊ အကြီးစားလုပ်ငန်းလုပ်ကိုင်ရန် လိုင်စင်ကို ထုတ်ပေးနိုင်သည် သို့မဟုတ် ထုတ်ပေးရန် ငြင်းပယ်နိုင်သည်။

၆။ အကြီးစားလုပ်ငန်းလုပ်ကိုင်ခွင့်လိုင်စင်အတွက် ဝန်ကြီးဌာနသည် အစိုးရအဖွဲ့၏ သဘောတူခွင့်ပြုချက် ရယူပြီးမှသာ လုပ်ငန်းလုပ်ကိုင်ရန် လိုင်စင်ကို ထုတ်ပေးရမည်။ အကြီးစားလုပ်ငန်းသည် မြန်မာနိုင်ငံသား

ရင်းနှီးမြှုပ်နှံမှုဥပဒေ၊ နိုင်ငံခြားရင်းနှီးမြှုပ်နှံမှုဥပဒေတစ်ရပ်ရပ်တွင် အကျုံးဝင်နေပါက ဝန်ကြီးဌာနသည် အကျိုးအကြောင်း ပြည့်စုံစွာဖော်ပြ၍ အစိုးရအဖွဲ့သို့ တင်ပြရမည်။ အစိုးရအဖွဲ့သည် မြန်မာနိုင်ငံသား ရင်းနှီးမြှုပ်နှံမှုဥပဒေ၊ နိုင်ငံခြားရင်းနှီးမြှုပ်နှံမှုဥပဒေများနှင့် အကျုံးဝင်သက်ဆိုင်ကြောင်း စိစစ်ဆုံးဖြတ်ပါက ယင်းဥပဒေများပါ ပြဋ္ဌာန်းချက်များနှင့်အညီသာ သဘောတူခွင့်ပြုနိုင်သည်။

အခန်း (၄)

လိုင်စင်ရရှိသူ၏တာဝန်နှင့်အခွင့်အရေးများ

- ၇။ လိုင်စင်ရရှိသောကုမ္ပဏီ၊ အဖွဲ့အစည်း သို့မဟုတ် ပုဂ္ဂိုလ်သည် -
- (က) ဤဥပဒေအရ ထုတ်ပြန်သည့်နည်းဥပဒေများ၊ စည်းမျဉ်း၊ စည်းကမ်း၊ အမိန့်ကြော်ငြာစာ၊ အမိန့်၊ ညွှန်ကြားချက်နှင့် လုပ်ထုံးလုပ်နည်းများကို လိုက်နာရမည်။
 - (ခ) လိုင်စင်တွင် သတ်မှတ်ဖော်ပြထားသည့် စည်းကမ်းချက်များကို လိုက်နာရမည်။
 - (ဂ) ဤဥပဒေအရ သတ်မှတ်ထားသောလိုင်စင်ခကို ပေးဆောင်ရမည်။
 - (ဃ) ရရှိထားသောလိုင်စင်ကို တစ်ဆင့်ငှားရမ်းခြင်း သို့မဟုတ် တစ်နည်းနည်းဖြင့် လွှဲပြောင်းခြင်း မပြုရ။
 - (င) လိုင်စင်သက်တမ်းမကုန်ဆုံးမီ (၃) လ ကြိုတင်၍ လိုင်စင်သက်တမ်းတိုးမြှင့်ရန် လျှောက်ထားရမည်။
 - (စ) လိုင်စင်ရရှိထားသည့်လုပ်ငန်းအား ရပ်စဲလိုပါက လုပ်ငန်းရပ်စဲခြင်းမပြုမီ (၁) လ ကြိုတင်၍ ဝန်ကြီးဌာနသို့ တင်ပြရမည်။
- ၈။ လုပ်ငန်းဆောင်ရွက်ရန် အမှန်တကယ်လိုအပ်သော လုပ်ငန်းသုံးစက်ကိရိယာများကို တင်သွင်းခွင့် ရရှိရန် သက်ဆိုင်ရာဝန်ကြီးဌာနသို့ ဥပဒေနှင့်အညီ လျှောက်ထားခွင့်ရှိသည်။
- ၉။ လိုင်စင်ပါစည်းကမ်းချက်များနှင့်အညီ လုပ်ငန်းဆောင်ရွက်ခြင်းအတွက် ဥပဒေအရ အခွင့်အရေးနှင့် အကာအကွယ်များ အပြည့်အဝခံစားရရှိခွင့်ရှိသည်။

အခန်း (၅)

လုပ်ငန်းကြီးကြပ်ရေးကော်မတီ ဖွဲ့စည်းခြင်းနှင့် လုပ်ငန်းတာဝန်များ

- ၁၀။ အစိုးရအဖွဲ့သည် အောက်ပါပုဂ္ဂိုလ်များပါဝင်သော လုပ်ငန်းကြီးကြပ်ရေးကော်မတီကို ဖွဲ့စည်းပေး နိုင်သည် -

(က) ဝန်ကြီး	ဥက္ကဋ္ဌ
(ခ) တိုင်းဦးစီးမှူး၊ စက်မှုကြီးကြပ်ရေးနှင့်စစ်ဆေးရေးဦးစီးဌာန	အဖွဲ့ဝင်
(ဂ) ကျောက်မျက်ရတနာဖြတ်တောက်ခြင်း၊ သွေးခြင်း၊ အချောထည်နှင့် လက်ဝတ်ရတနာဆိုင်ရာ ပညာရှင် (၁) ဦး	အဖွဲ့ဝင်
(ဃ) ကျောက်မျက်ရတနာဖြတ်တောက်ခြင်း၊ သွေးခြင်း၊ အချောထည်နှင့် လက်ဝတ်ရတနာပြုလုပ်ခြင်းလုပ်ငန်း အတွေ့အကြုံရှိသူ လုပ်ငန်းရှင် (၁) ဦး	အဖွဲ့ဝင်
(င) အစိုးရအဖွဲ့က တာဝန်ပေးအပ်သူ	အဖွဲ့ဝင်
(စ) ညွှန်ကြားရေးမှူး၊ ကျောက်မျက်ရတနာတူးဖော်ရေးဌာန မန္တလေးမြို့	အတွင်းရေးမှူး
(ဆ) စစ်ဆေးရေးအဖွဲ့ခေါင်းဆောင်	တွဲဖက်အတွင်းရေးမှူး

ကော်မတီ၏သက်တမ်းသည် တိုင်းဒေသကြီးအစိုးရအဖွဲ့၏ သဘောတူညီချက်ဖြင့် စတင်ဖွဲ့စည်းသည့် နေ့မှစ၍ (၂) နှစ်လျှင်တစ်ကြိမ် ပြန်လည်ဖွဲ့စည်းရမည်။

၁၁။ ကော်မတီ၏လုပ်ငန်းတာဝန်များမှာ အောက်ပါအတိုင်းဖြစ်သည် -

- (က) ကျောက်မျက်ရတနာဖြတ်တောက်ခြင်း၊ သွေးခြင်း၊ အချောထည်ပြုလုပ်ခြင်း၊ လက်ဝတ်ရတနာ ပြုလုပ်ခြင်းလုပ်ငန်းများကို စနစ်တကျ ဆောင်ရွက်နိုင်ရေးနှင့် လုပ်ငန်းဖွံ့ဖြိုးတိုးတက်ရေးအတွက် ကြီးကြပ်ဆောင်ရွက်ခြင်း၊
- (ခ) လုပ်ငန်းလိုင်စင်လျှောက်ထားခြင်းအပေါ် ဝန်ကြီးဌာနမှ သတ်မှတ်ချက်များနှင့် ညီညွတ်ခြင်း ရှိ မရှိ စိစစ်ခြင်း၊
- (ဂ) ကျောက်မျက်ရတနာအချောထည်၊ လက်ဝတ်ရတနာပြုလုပ်ခြင်းလုပ်ငန်းများ ဖွံ့ဖြိုးတိုးတက် စေရေးနှင့် ကျောက်မျက်ရတနာအချောထည်၊ လက်ဝတ်ရတနာဈေးကွက် ဖွံ့ဖြိုးတိုးတက်ရေးနှင့် စပ်လျဉ်းသည့် ဆောင်ရွက်သင့်သည်များကို အစိုးရအဖွဲ့သို့ အကြံပြုတင်ပြခြင်း၊
- (ဃ) ရတနာခွန်ပေးဆောင်ထားခြင်းမရှိသော တရားမဝင် ကျောက်မျက်ရတနာအရိုင်းများမှ ကျောက်မျက်ရတနာအချောထည်နှင့် လက်ဝတ်ရတနာ ထုတ်လုပ်ခြင်းမပြုနိုင်စေရန်အတွက် စိစစ်ခြင်း၊ ကာကွယ်တားဆီးခြင်း၊
- (င) အစိုးရအဖွဲ့က အခါအားလျော်စွာ ပေးအပ်သောတာဝန်များကို ထမ်းဆောင်ခြင်း။

အခန်း (၆)

စစ်ဆေးရေးအဖွဲ့ ဖွဲ့စည်းခြင်းနှင့်လုပ်ငန်းတာဝန်များ

၁၂။ ဝန်ကြီးဌာနသည် ကျောက်မျက်ရတနာအချောထည်ပြုလုပ်ခြင်းလုပ်ငန်းနှင့် လက်ဝတ်ရတနာ ပြုလုပ်ခြင်းလုပ်ငန်းတို့အား လုပ်ငန်းလိုအပ်ချက်အရ စစ်ဆေးဆောင်ရွက်နိုင်ရန်အလို့ငှာ အောက်ပါ စစ်ဆေးရေးအဖွဲ့ကို ဖွဲ့စည်းတာဝန်ပေးအပ်နိုင်သည် -

- (က) လက်ထောက်ညွှန်ကြားရေးမှူး၊ ကျောက်မျက်တူးဖော်ရေးဌာန၊ မန္တလေး အဖွဲ့ခေါင်းဆောင်
- (ခ) ကျန်းမာရေးဦးစီးဌာနမှ ကိုယ်စားလှယ် (၁) ဦး အဖွဲ့ဝင်
- (ဂ) အလုပ်သမားညွှန်ကြားရေးဦးစီးဌာနမှ ကိုယ်စားလှယ် (၁) ဦး အဖွဲ့ဝင်
- (ဃ) မြို့တော်စည်ပင်သာယာရေးကော်မတီမှ ကိုယ်စားလှယ် (၁) ဦး အဖွဲ့ဝင်
- (င) အလုပ်ရုံ၊ အလုပ်သမားစစ်ဆေးရေးဦးစီးဌာနမှ ကိုယ်စားလှယ် (၁) ဦး အဖွဲ့ဝင်
- (စ) အထွေထွေအုပ်ချုပ်ရေးဦးစီးဌာနမှ ကိုယ်စားလှယ် (၁) ဦး အဖွဲ့ဝင်

၁၃။ စစ်ဆေးရေးအဖွဲ့၏လုပ်ငန်းတာဝန်များမှာ အောက်ပါအတိုင်းဖြစ်သည် -

- (က) ဤဥပဒေပါ ပြဌာန်းချက်များ၊ ဤဥပဒေအရ ထုတ်ပြန်သည့် နည်းဥပဒေများ၊ စည်းမျဉ်း၊ စည်းကမ်း၊ အမိန့်ကြော်ငြာစာ၊ အမိန့်၊ ညွှန်ကြားချက်နှင့် လုပ်ထုံးလုပ်နည်းများကိုလည်းကောင်း၊ လိုင်စင်ပါ စည်းကမ်းချက်များကိုလည်းကောင်း လိုင်စင်ရရှိသူက လိုက်နာခြင်း ရှိ မရှိ စစ်ဆေးခြင်း၊
- (ခ) ကျောက်မျက်ရတနာအချောထည်ပြုလုပ်ခြင်းလုပ်ငန်း သို့မဟုတ် လက်ဝတ်ရတနာပြုလုပ်ခြင်း လုပ်ငန်းတွင် မြန်မာ့ကျောက်မျက်ရတနာဥပဒေအရ ရတနာခွန်ပေးဆောင်ပြီးဖြစ်သည့် တရားဝင် ကျောက်မျက်ရတနာအရိုင်းမှ ကျောက်မျက်ရတနာဖြတ်တောက်ခြင်း၊ သွေးခြင်းဖြင့် အချောထည်နှင့် လက်ဝတ်ရတနာပြုလုပ်ခြင်းအပေါ် စစ်ဆေးခြင်း၊ လိုအပ်သောအထောက်အထားများကို လိုင်စင်ရရှိသူထံမှ တောင်းယူစစ်ဆေးခြင်း၊

- (ဂ) ကျောက်မျက်ရတနာဖြတ်တောက်ခြင်း၊ သွေးခြင်း၊ အချောထည်ပြုလုပ်ခြင်း၊ လက်ဝတ်ရတနာ ပြုလုပ်ခြင်းလုပ်ငန်းများတွင် လုပ်ကိုင်လျက်ရှိသော ဝန်ထမ်းများ၊ အလုပ်သမားများ၏ ကျန်းမာ သန့်ရှင်းရေး၊ ဘေးအန္တရာယ်ကင်းရှင်းရေး၊ မတော်တဆဖြစ်ပွားမှုမှ ကာကွယ်ရေး၊ သက်သာ ချောင်ချိရေး၊ စည်းကမ်းထိန်းသိမ်းရေးဆိုင်ရာကိစ္စရပ်များကို ကြည့်ရှုစစ်ဆေးခြင်း၊
- (ဃ) လုပ်ငန်းမှဖြစ်ပေါ်လာနိုင်သော ဘေးထွက်ဆိုးကျိုးများကြောင့် ပတ်ဝန်းကျင်ထိခိုက်နစ်နာမှု၊ အနှောင့်အယှက်ဖြစ်မှု ဖြစ်ပေါ်စေခြင်း ရှိ မရှိ စစ်ဆေးခြင်း၊
- (င) ဝန်ကြီးဌာနက လုပ်ငန်းလိုအပ်ချက်အရ အခါအားလျော်စွာ ပေးအပ်သောလုပ်ငန်းတာဝန်များကို ထမ်းဆောင်ခြင်း။

အခန်း (၇)

လုပ်ငန်းခွင်မှ ဝန်ထမ်း၊ အလုပ်သမားများ၏ ဘေးအန္တရာယ်ကင်းရှင်းစေရေးနှင့် ကာကွယ်စောင့်ရှောက်ပေးခြင်း

၁၄။ လိုင်စင်ရရှိသူသည် လိုင်စင်ပါလုပ်ငန်းကို ဆောင်ရွက်ရာတွင် လုပ်ငန်းခွင်ရှိ လုပ်ငန်းလုပ်ကိုင်လျက် ရှိသော ဝန်ထမ်းများ၊ အလုပ်သမားများ၏ ကျန်းမာသန့်ရှင်းရေး၊ ဘေးအန္တရာယ်ကင်းရှင်းရေး၊ မတော်တဆ ဖြစ်ပွားမှုမှ ကာကွယ်ရေး၊ သက်သာချောင်ချိရေး၊ စည်းကမ်းထိန်းသိမ်းရေးဆိုင်ရာ ကိစ္စရပ်များကို လိုင်စင်ပါ စည်းကမ်းချက်များနှင့်အညီ စနစ်တကျ စီမံဆောင်ရွက်ရမည်။

၁၅။ လုပ်ငန်းခွင်တွင် လုပ်ကိုင်လျက်ရှိသော ဝန်ထမ်းများ၊ အလုပ်သမားများနှင့်လိုင်စင်ရရှိသူတို့အကြား အငြင်းပွားမှုတစ်စုံတစ်ရာပေါ်ပေါက်လာပါက သက်ဆိုင်ရာ တည်ဆဲဥပဒေပြဋ္ဌာန်းချက်များကို လိုက်နာရမည်။

အခန်း (၈)

စီမံခန့်ခွဲရေးနည်းလမ်းအရ အရေးယူခြင်း

၁၆။ လိုင်စင်ရရှိသော ကုမ္ပဏီ၊ အဖွဲ့အစည်း သို့မဟုတ် ပုဂ္ဂိုလ်သည် ဤဥပဒေအရ ထုတ်ပြန်ထားသော နည်းဥပဒေများ၊ စည်းမျဉ်း၊ စည်းကမ်း၊ အမိန့်ကြော်ငြာစာ၊ အမိန့်၊ ညွှန်ကြားချက်နှင့် လုပ်ထုံးလုပ်နည်းများကို လိုက်နာရန် ပျက်ကွက်လျှင် သို့မဟုတ် လိုင်စင်ပါစည်းကမ်းချက်တစ်ရပ်ရပ်ကို ဖောက်ဖျက်လျှင် လိုင်စင် ရရှိသူအား ထုချေတင်ပြခွင့်ပေးပြီးနောက် ဝန်ကြီးသည် အောက်ပါစီမံခန့်ခွဲရေးဆိုင်ရာ အမိန့်တစ်ရပ်ရပ်ကို ချမှတ်နိုင်သည်။ -

- (က) လိုင်စင်ဖြင့်လုပ်ကိုင်နေသောလုပ်ငန်းကို ကာလသတ်မှတ်၍ ဆိုင်းငံ့ခြင်း၊
- (ခ) ဒဏ်ကြေးငွေပေးဆောင်စေပြီး လုပ်ငန်းကို ဆက်လက်လုပ်ကိုင်ခွင့်ပြုခြင်း၊
- (ဂ) လိုင်စင်ကို ပယ်ဖျက်ခြင်း။

အခန်း (၉)

အယူခံခြင်း

- ၁၇။ (က) ဤဥပဒေအရ ဝန်ကြီးက စီမံခန့်ခွဲရေးနည်းလမ်းအရ ချမှတ်သောအမိန့်ကို မကျေနပ်သူသည် ယင်းအမိန့် သို့မဟုတ် ဆုံးဖြတ်ချက်ကို ချမှတ်သည့်နေ့မှ ရက်ပေါင်း (၃၀) အတွင်း အစိုးရ အဖွဲ့ထံ အယူခံဝင်နိုင်သည်။
- (ခ) အစိုးရအဖွဲ့သည် ဝန်ကြီးကချမှတ်သည့်အမိန့်ကို အတည်ပြုခြင်း၊ ပြင်ဆင်ခြင်း သို့မဟုတ် ပယ်ဖျက်ခြင်း ပြုနိုင်သည်။
- (ဂ) အစိုးရအဖွဲ့၏ ဆုံးဖြတ်ချက်သည် အပြီးအပြတ်ဖြစ်စေရမည်။

[ဆက်လက်ဖော်ပြပါမည်။]